

پاکستان میں بین الاقوامی سیر کا نفرنس

اور

میرے مشاہدات و تاثرات

(۲)

سعید احمد اکبر آبادی

خواجہ صاحب کے جانے کے بعد میں غسل اور ناشتہ کر کے بیٹھا ہی تھا کہ ہمدرد کے منتظمین میں سے ایک صاحب لاہور کے تازہ پھلوں کی ایک بڑی پلیٹ لے آتے اور اس کے بعد ایک اور صاحب آتے اور رجسٹریشن کے بغیر ہی میرے نام کا تھیلہ مکہ پر پہنچا گئے، یہ تھیلہ پالش کئے ہوئے اعلیٰ قسم کے سیاہ چمڑے کا تھا، اسے کھول کر دیکھا تو حیرت میں رہ گیا۔ کانفرنس سے متعلق ہر قسم کی معلومات کا پورا الریچر، دعوت نامے، پروگرام، اسٹیشنری کا پورا سامان یہاں تک کہ گوند دانی، چھوٹی بڑی پنیں، اور پھر ایک کیس میں بند پلاسٹک کی خوبصورت جاناڑ، اس کے ساتھ تیسرے اور ٹوپی بھی، یہ معمولی اور چھوٹی باتیں ہیں لیکن جن انتظام اور خوش سلیقگی کا اندازہ انھیں چیزوں سے ہوتا ہے، کہتے ہیں فرانس میں تو لوگ ایک آدمی کے پلچر کا اندازہ اس سے کرتے ہیں کہ وہ روزانہ کتنا صابون استعمال کرتا ہے۔

لیجے اب ہندو میں اسلام آباد سے آکر لاہور پہنچنے والے ہیں اس لئے ہر ٹرل کے حصہ میں

میں ایک ہمارے اور سرگرمی پیدا ہو گئی، آپ شروع سے اُس کی روداد سنئے،
 شریک ممالک | اس کانفرنس میں ۴۲ ملکوں کے نمائندوں نے شرکت کی، کانفرنس کی طرف سے
 شائع شدہ تعارف نامہ کی ترتیب کے مطابق اُن کے نام یہ ہیں :- افغانستان، الجزائر،
 آسٹریا، بحرین، بنگلہ دیش، بلجیم، کناڈا، جزائر کوکوس، سائپرس، مصر، فن لینڈ، فرانس، گھانا،
 انڈیا، انڈونیشیا، ایران، جاپان، اردن، کینیا، کویت، لبنان، لبیا، ملیشیا، موریتانیا،
 مارشس، مراکو، مسقط، بنیرلینڈ، نائیجیریا، فلپائن، سعودی عرب، سنگاپور، سری لنکا،
 سوڈان، شام، جمہوریہ ٹوگو، ٹرینیڈاڈ اور ٹوباگو، ٹونس، ترکی، متحدہ عرب امارات، متحدہ
 دولت برطانیہ و امریکہ، مغربی جرمنی، شمالی مین، پاکستان۔

بیرونی ممالک کے مندوبین کی تعداد مختلف تھی، کہیں سے دو کہیں سے پانچ چھ مجموعی
 طور پر دو سو کے لگ بھگ ہوں گے، ظاہر ہے خود پاکستان کے مندوبین کی تعداد بہت
 زیادہ ہونی چاہئے تھی، لیکن اُن کو علاقہ دار تقسیم کر دیا گیا تھا، اس کا نتیجہ یہ ہوا کہ جو اسلام آباد
 میں مندوب ہیں وہ لاہور، پشاور اور کراچی میں نہیں اور جو مثلاً لاہور میں مندوب ہے وہ دوسرے
 شہروں میں نہیں، ایسا کرنے سے دو فائدے ہوئے، ایک یہ کہ جمع کم ہو گیا، دوسرے یہ کہ پاکستان
 کے قیام کا انتظام ہوٹل میں کرنے کی ضرورت نہ ہوئی، درنہ سخت دشواری پیش آتی، بیرونی
 ممالک کے مندوبین میں بعض حضرات مع اپنی بیویوں کے آئے تھے، کانفرنس نے دعوت نامہ
 میں اس کی اجازت دی تھی۔

مندوبین میں امریکہ اور برطانیہ کے مستشرقین اور خواتین کی بھی خاصی تعداد تھی۔
 مندوبین آگے پیچھے ادھر ادھر سے ۲ مارچ کی شام تک کراچی پہنچ گئے، شب ہوٹل
 میں بسر کی اور دوسرے دن دوپہر تک اسلام آباد آ گئے، یہاں شام کو کانفرنس کا افتتاحی جلسہ
 ہوا۔ اس میں قرآن مجید کی تلاوت کے بعد پہلے مولانا کوثر نیازی وزیر اوقاف و امور مذہبی
 (مفصل تعارف اور تذکرہ آگے آئے گا) نے تقریر کی، کانفرنس کی اصل زبان عربی و انگریزی تھی،

ان میں سے کسی ایک میں تقریر یا مقالہ ہوتا تھا تو دوسری زبان میں اُس کا ترجمہ ہو جانا تھا اور یہ خدمت پوری کانفرنس میں دو صاحبوں نے انجام دی، ایک کویت کے سید یوسف ہاشم الرفاعی اور دوسرے امریکہ کے ڈاکٹر محمد عبدالرزاق۔ رفاعی صاحب کئی مرتبہ ہندوستان آچکے ہیں اور یہاں کے باخبر لوگوں کے جانے پہچانے میں، موخر الذکر اصلاً مصری ہیں اور آج کل واشنگٹن میں اسلامک سینٹر کے ڈائریکٹر ہیں، جامعہ ازہر سے فارغ التحصیل ہونے کے بعد فرانس اور انگلینڈ میں تعلیم پائی اس لئے انگریزی اور فرانسیسی دونوں پر پختہ اور تقریر کی قدرت رکھتے ہیں۔ وزیر اعظم مسٹر بھٹو کی انتہائی تقریر مولانا نے تقریر انگریزی میں کی اُس میں انہوں نے وزیر اعظم کا استقبال کیا اور کانفرنس کی اہمیت، اُس کے اغراض و مقاصد اور اس سلسلہ میں آئندہ جو کام پیش نظر ہیں اُن پر روشنی ڈالی، اس کے بعد مسٹر بھٹو نے حسب معمول ایک طویل تقریر کی اور اُس میں کہا:-

”مقدس پیغمبر صلی اللہ علیہ وسلم کی زندگی اور آپ کی تعلیمات میری گورنمنٹ کی داغ بادر خارجہ پالیسی، لیبر، تعلیم اور دوسرے بہت سے امور سے متعلق ہماری پالیسی کا سرچشمہ رہی ہیں، پاکستان کی عوامی پارٹی جس کی قیادت کا مجھے شرف حاصل ہے اُس کی رہنما بھی یہی دو چیزیں ہیں، اس بنا پر جو کچھ اچھائیاں ہمارے پاس ہیں، یا جو اچھی چیزیں ہم نے حاصل کی ہیں، خصوصاً ہمارا مساواتِ انسانی اور سماجی عدل و انصاف کا تصور، یہ سب آں حضرت صلی اللہ علیہ وسلم کی دین ہے، یہ سیرت کانفرنس جب آں حضرت صلی اللہ علیہ وسلم کی سیرت پاک اور آپ کی تعلیمات کے ان پہلوؤں پر غور و خوض کرے گی تو اُس کو معلوم ہوگا کہ ماڈرن انسان کے دماغ میں اس موقع پر چند سوالات پیدا ہوتے ہیں، مثلاً یہ کہ اگر مساواتِ انسانی، سماجی انصاف اور اتحاد و اتفاق واقعی اسلام کی تعلیمات ہیں اور حضور ان کا نمونہ تھے تو پھر آج ہمارے ملک کی اکثریت کیوں سماجی نا انصافی، ظلم و تشدد، عدم مساوات، باہمی بغض و عناد، نفرت، استحصال با بجز اور رنگ و نسل کے امتیاز اور تعصبات کا شکار ہے، تعلیم، فی کس آمدنی اور دوسرے ترقیاتی امور میں ہمارا تناسب دوسری بہت سی قوموں کے مقابلہ میں کیوں کم ہے؟ اس کے معنی یہی

کہ ہم سے کہیں غلطی ہوئی ہے، یا ہم حضور کی سیرت اور آپ کی تعلیمات کو اچھی طرح سمجھ نہیں سکے ہیں، مجھے یقین ہے کہ سیرت کانفرنس کے آئندہ بارہ دنوں میں آپ ان مسائل پر غور کریں گے۔ اس سلسلہ میں میرے نزدیک پہلی چیز جس پر سیرت کانفرنس کو توجہ کرنی چاہئے سیرت کا وہ حصہ ہے جو روایاتی اور افسانوی انداز کا ہے اور جس میں بحیثیت ایک اعلیٰ انسان کے حضور کا کیکر اور کردار غیر اہم ہو کر رہ گیا ہے، اس بنا پر مسلمان علماء اور فضلا کا یہ فرض ہے کہ وہ سیرت سے اخذ کر کے حضور کا پیغام اور عمل جدید انسان کے سامنے بالکل صاف اور واضح شکل میں پیش کریں،

دوسری چیز جو آپ حضرات کی توجہ کی مستحق ہے وہ مغرب کے علمائے اسلامیات سے متعلق ہے، مغرب میں حضور کی تصویر کو جس رنگ میں پیش کیا گیا ہے اس میں نفرت، عناد اور تعصب کی آمیزش ہے، یہ بات بڑی افسوس ناک اور تکلیف دہ ہے کہ مغرب کا جدید انسان دنیا اور اُس کے پروسی سیاروں کے بارہ میں اس درجہ روشن خیال ہے، لیکن دوسری طرف اسلام اور اُس کے بانی کے متعلق وہ اب بھی قرون وسطیٰ کی تنگ نظری اور تاریک دماغی کا شکار ہے، سیرت کانفرنس کا یہ بھی فرض ہونا چاہئے کہ وہ اُن وسائل اور ذرائع پر غور کرے جو مغرب کے ان قدیم العہد تعصبات کو دور کرنے اور سیرت مقدسہ کو اُس کی صحیح شکل و صورت میں پیش کرنے میں کامیاب ہوں، ہمیں حضور کی سیرت مقدسہ کو دنیا کے سامنے اس طرح پیش کرنا چاہئے کہ وہ مختلف مذہب و ملت کے لوگوں کے درمیان مفاہمت اور اُن میں باہمی اشتراک و تعاون کی بنیاد بن سکے اور اُس سے عالم میں امن و امان قائم کرنے میں مدد ملے، مجھ کو امید ہے کہ سیرت کانفرنس ان خطوط پر کام کرے گی، میں دعا کرتا ہوں کہ خدا آپ کا حامی اور ناصر ہو، بس ان الفاظ کے ساتھ میں بڑی خوشی سے اس پہلی عالمی سیرت کانفرنس کا افتتاح کرتا ہوں۔

اس تقریر کے بعد وزیر اعظم کے شکر کا ایک رزولوشن جس کو حکیم محمد سعید نے پیش کیا تھا منظور ہوا اور جلسہ ختم ہو گیا، دوسرے دن یعنی ۲۴ مارچ کو صبح کے وقت سیرت کانفرنس کا ابتدائی

جلسہ نیشنل اسمبلی، پاکستان کے اسپیکر صاحبزادہ فاروق علی اور ڈاکٹر عبدالرؤف (امریکی) مشترکہ صدارت میں منعقد ہوا اور مختلف حضرات نے سیرت کانفرنس کی اہمیت اور اس کے لئے پاکستان گورنمنٹ کی پیش قدمی پر اظہارِ تحسین کیا۔ مقالات کا جلسہ سہ پہر میں ہوا۔ اس کے صدر ترکی کے وزیر امور مذہبی جناب حسن اکسوئے (AKSOY) تھے، اس میں دس مقالات پڑھے گئے، ترکی کے مندوب جناب عصمت بزور نے "اسلام اور سوشل جسٹس" پر — مقالہ پڑھا اور اس میں کہا کہ اب تلوار کی جنگ کا زمانہ ختم ہو گیا اور انکار و نظریات کی جنگ کا زمانہ ہے، اس میں بھی اسلام کو وہی رول ادا کرنا ہے جو اس نے تلوار کی جنگ کے دور میں ادا کیا تھا، قبرص کے مفتی ڈاکٹر رفعت مصطفیٰ نے اپنے مقالہ میں ایک حدیث کا حوالہ دیتے ہوئے کہا کہ آنحضرت صلی اللہ علیہ وسلم قبرص کو اسلام کا ایک مضبوط قلعہ بنانا چاہتے تھے، چنانچہ ۶۳۷ء میں مسلمانوں کا سب سے پہلا بحری بیڑا یہاں پہنچا تھا۔ حضرت ام حرام جن کو آنحضرت صلی اللہ علیہ وسلم اپنی والدہ کی طرح عزیز رکھتے تھے ان کا مزار بھی یہاں ہے، لیکن ترک مسلمانوں کو اس جزیرہ سے بے دخل کرنے کی غرض سے یونانیوں نے وہاں جو قیامت برپا کر رکھی ہے اس کی وجہ سے مسلمانوں کے معابد و مقابر کے ساتھ حضرت ام حرام کے مزار کی بھی بے حرمتی کی گئی ہے، پروفیسر چارلس گڈس (Charles Guds) ڈاکٹر امریکن انسٹیٹیوٹ آف اسلامک اسٹڈیز، ڈینور یونیورسٹی نے اپنے مقالہ "اسلام امن و صلح کی ایک طاقت" میں اس حقیقت کا صاف اعتراف کیا کہ اسلام امن کا مذہب ہے اور پیغمبر اسلام کی تعلیمات کو لازمی طور پر عالمگیر سمجھنا چاہئے، انہوں نے اس پر اظہارِ افسوس کیا کہ عیسائیوں اور یہودیوں نے عام طور پر اور خصوصاً مغربی ممالک میں، اسلام اور پیغمبر اسلام کو بالکل سمجھا اور جانا ہی نہیں یا ان کو غلط جانا اور ان کی غلط تشریح کی ہے۔

پوری کانفرنس میں جو مقالات پڑھے گئے ان کی تعداد بہت زیادہ تھی، پھر سب مقالات یکساں معیار کے تھے بھی نہیں، بعض بلند پایہ اور غور و فکر اور تحقیق سے لکھے ہوئے

اور بعض ایسے کہ گویا عید میلاد النبی کے جلسے میں وعظ ہو رہا ہے، علاوہ ازیں چوں کہ کانفرنس کی طرف سے کسی کو کوئی معین عنوان نہیں دیا گیا اور ہر مقالہ نگار کو اس کی آزادی تھی کہ وہ جس عنوان پر چاہے مقالہ لکھے اس بنا پر ایک ہی عنوان پر کئی کئی مقالے جمع ہو گئے،

ہمارے فاضل اور عزیز دوست جناب سید صباح الدین عبدالرحمن صاحب نے اپریل کے معارف میں اس کانفرنس کی جو روداد لکھی ہے اُس میں انہوں نے ہر مقالہ کے عنوان کے ساتھ مقالہ نگار کا نام بھی لکھ دیا ہے، یہ بڑا طویل عمل تھا جسے انہوں نے گوارا کر لیا، اس لئے جس کسی کو مقالات اور مقالہ نگاروں کی مکمل فہرست دکھانی ہو معارف کو دیکھے، میں صرف خاص خاص مقالات کے ذکر اور اُن کے خلاصہ پر اکتفا کروں گا۔ البتہ چوں کہ ایک مورخ کے قلم سے جو چیز نکلتی ہے تاریخ بن جاتی ہے اس لئے یہ نتیجہ کر دینا ضروری ہے کہ سید صاحب نے اپنے سامنے مطبوعہ پروگرام رکھا اور اُس سے یہ فہرست مرتب کر لی، حالانکہ اس پروگرام میں بہت کچھ تغیر تبدیل ہوا ہے، اگر وہ پروگرام کے بجائے کانفرنس کی طرف سے جو بلٹین شائع ہوتے رہے اگر وہ اُن کو پیش نظر رکھتے تو یہ غلطی نہ ہوتی، مثلاً پروگرام میں حکیم عبدالحمید صاحب کی صدارت اور مقالہ دونوں موجود ہیں چنانچہ معارف میں بھی اس کا ذکر ہے، لیکن اس تاریخ (۶ مارچ) تک حکیم صاحب لاہور پہنچے ہی نہ تھے، اس لئے نہ صدارت ہوئی اور نہ مقالہ، بہر حال اسلام آباد میں کل دس مقالات پڑھے گئے لاہور میں ۴۸ کو کانفرنس کا اجلاس اسلام آباد میں ختم ہو گیا۔ شب وہاں گزار کر صبح کو مندوین لاہور پہنچے، آج جمعہ تھا اس لئے مقالات کا کوئی پروگرام نہیں تھا۔ مندوین دیر سے پہنچے تھے، پھر اپنے کمروں تک پہنچے اور کپڑے وغیرہ بدلنے میں دیر ہو گئی اس لئے جلدی جلدی پنج زہر مار کر کے ایک بجے کے قریب شاہی مسجد کے لئے روانہ ہوئے، یہ مسجد اورنگ زیب عالمگیر کی بنائی ہوئی ہے اور وسعت میں اگرہ اور دہلی کی جامع مسجدوں سے بڑی ہے، تقسیم سے پہلے یشکستہ حالت میں تھی لیکن اب مرمت کے بعد نئی جیسی ہو گئی ہے، مسجد میں مندوین کے لئے

امام کے پیچھے کی دو تین صفیں مخصوص تھیں، مسجد میں ان کے داخلہ کا انتظام بھی مغربی دروازہ سے تھا جہاں پیادہ اور سوار پولس کے اور سکورٹی کے انتظامات بہت بڑے پیمانہ پر تھے، شاہی مسجد کے مستقل امام اور خطیب مولانا عبدالقادر صاحب ہیں، بڑے جوش و خروش اور ہوش و گوش کے عالم اور مقرر ہیں۔ مجھ سے ان کو غائبانہ بڑی محبت اور قلوب کا تعلق تھا اردس کے سفر میں ان سے پہلی ملاقات ہوئی ملکہ میں پاکستان میں جو دوسری اسلامی سربراہ کانفرنس ہوئی تھی تو اُس موقع پر بھی جمعہ کی نماز مولانا عبدالقادر صاحب نے پڑھائی تھی، لیکن آج امام حرم کعبہ شیخ عبداللہ بن سبیل ہمارے ساتھ تھے اس لئے ان کے سوا اور کس کو امامت کا حق ہو سکتا تھا، شاہی مسجد کی تاریخ میں یہ پہلا موقع تھا کہ اُس کے بام و در امام حرم کعبہ کی خطابت و تلاوت کلام مجید کی دل نواز و روح پرور صدا سے گونج رہے تھے، نمازیوں پر جن کی تعداد دس بارہ لاکھ سے یقیناً کم نہ ہوگی اس تصور اور نجات کی یاد دہی سے عالم وجد طاری ہو گیا، خود میرا حال یہ ہوا کہ

دل میں اک درد اٹھا آنکھ میں آنسو بھر آئے

بیٹھے بیٹھے ہمیں کیا جانے کیا یاد آیا

ناز ختم ہو چکی تو جلسہ عام شروع ہوا، قرآن مجید کی تلاوت کے بعد مولانا کوثر نیازی شمالی مین کے وزیر اذقات محمد الصباحی، اور شام اور لبنان کے مفتی شیخ حسن اور شیخ احمد گفتار نے تقریریں کیں، میں کچھ دیر جلسہ میں بیٹھا۔ پھر اٹھ کر دیوارِ نبد کی پشت پر ایک بڑا چبوترہ ہے اُس پر متعدد صوفیہ دست اور کرسیاں بچھی ہوئی تھیں جن پر بہت سے مندوبین پہلے سے موجود تھے، میں یہاں چلا آیا اور سب سے الگ ایک کرسی پر بیٹھ کر اپنے عہدِ ماضی کے تصورات میں غرق ہو گیا۔

شاہی مسجد اپنے دامن میں تاریخی عظمت کے بہت سے گہرے گہرے گہرے رکھتی ہے اس کی مشرقی دیوار کے نیچے علامہ اقبال کے مقبرہ نے اس مقام کی عظمت میں ارب پارچاند لگا دئے ہیں

مقبرہ سے متصل ایک پارک ہے جس کی وجہ سے یہ پورا علاقہ حضوری باغ کہلاتا ہے، مجھ کو اس مقام اور اُس کے ماحول سے ایک قسم کا جذبہ باقی لگا رہے کیوں کہ عنفوانِ شباب کی بہت سی یادیں اس سے وابستہ ہیں، ۱۹۲۷ء و ۱۹۲۸ء کا ذکر ہے کہ میں دیوبند سے فارغ التحصیل ہو چکا تھا اور پنجاب یونیورسٹی سے مولوی ناضل کا امتحان بھی پاس کر لیا تھا اور اب انگریزی تعلیم کے اورٹیل کالج، لاہور میں داخلہ لیا تھا، اُس وقت تک کالج کا دلنریہوش نہیں بنا تھا اس لئے ہندو، مسلمان اور سکھ سب طلباء اسی حضوری باغ میں بڑے دروازہ کے اوپر دونوں جانب جو پارکس بنی ہوئی ہیں ان میں بطور ہوشل کے رہتے تھے، یہیں نمبر ۶ کے کمرہ میں میں تہا رہتا تھا، کم و بیش نو چھینے یہاں قیام رہا ہوگا، اس زمانہ میں لاہور علم و فضل اور شعور و ادب کا قریب و بغداد تھا اور پورے ملک میں اس کی عظمت و شہرت کا ڈنکا اس طرح بج رہا تھا کہ دلی، لکھنؤ اور حیدرآباد کی عظمت دیرین کے ترانے مدہم ہو گئے تھے، اکابر علم و فن اور محققین میں علامہ اقبال، علامہ عبداللہ یوسف علی، پروفیسر محمد شفیع، پروفیسر محمد اقبال حافظ محمود شیرانی، علماء میں مولانا احمد علی، مولانا نجم الدین، مولانا سید طلحہ، اربابِ صحافت و ادب میں مولانا ظفر علی خان، غلام رسول مہر، عبدالمجید سالک، سر عبدالقادر احمد شاہ بخاری، امتیاز علی تاج، اور شعرا میں تاجور نجیب آبادی، اختر شیرانی، حفیظ جالندہری، ترلوک چند محروم، اور محمد دین تاثیر، یہ سب حضرات وہ تھے جو اُس زمانہ میں غیر منقسم ہندوستان کی علمی اور ادبی فضا پر چھپائے ہوئے تھے، کسی سے کم، کسی سے زیادہ میل جول اور ملاقات تو سب سے ہی تھی، لیکن علامہ اقبال اور مولانا احمد علی سے سب سے زیادہ استفادہ کیا، ان دونوں حضرات کو اس کا علم تھا کہ حضرت شاہ صاحب (مولانا انور شاہ کشمیری) سے مجھ کو صرف شرفِ تلمذ ہی حاصل نہیں، بلکہ حضرت مجھ پر شفقتِ خاص بھی رکھتے ہیں اس بنا پر یہ دونوں بزرگ بھی التفاتِ خاص سے نوازتے، اور مختلف مسائل پر بے تکلف نظر ہاں خیال کرتے تھے اس سے عصری مسائل پر غور کرنے اور دنیا کا رخ سمجھنے کا ذوق پیدا ہوا، پھر احباب میں

ڈاکٹر عبداللہ چغتائی اور ڈاکٹر سید عبداللہ جیسے اہل علم و ارباب ذوق شامل تھے، ان سے اکثر مجالسیں اور صحبتیں رہتی تھیں، پھر لاہور زندہ دلان پنجاب کا وطن تھا اور یہاں زندہ دلی کے تمام سامان موجود تھے، اللہ کا شکر ہے کہ دامن کبھی آلودہ معصیت نہیں ہوا۔ لیکن مناظر فطرت سے لطف اندوز ہونے میں کوتاہی نہیں ہوئی ان درجہ کی بنا پر لاہور میں میرے تعلقاً اس درجہ وسیع تھے اور لاہور اتنا عزیز ہو گیا تھا کہ یہاں سے جانے کے بعد بھی تقسیم سے ایک سال پہلے تک کوئی برس ایسا نہیں ہوا کہ میں گرمیوں کی تعطیلات میں کم از کم دس سپرہ دن کے لئے یہاں نہ آیا ہوں۔

میں عہد گذشتگی ان یادوں اور تصورات میں غرق تھا ہی کہ جلسہ ختم ہو گیا، اس کے بعد علامہ قبال کے مزار پر حاضری اور فاتحہ خوانی کا پروگرام تھا، مگر شاید تاخیر ہو جانے کے باعث وہ ملتوی ہو گیا، اور سب مندرجہ میں ہمیں قریب میں ایک اسلامی میوزیم ہے وہاں پہنچ گئے، میوزیم میں نے بھی اب تک نہیں دیکھا تھا، اس لئے جی بھر کر دیکھا، یہاں مسلمانوں کے آرٹ، فنون لطیفہ خطاطی، برتن سازی اور پارچہ بافی کے اصلی نمونے اور نوادار اور محظوظات کا بھی بڑا ذخیرہ موجود تھا، ایک کونہ میں یہ دیکھ کر خوشی ہوئی کہ ہمارے دوست خواجہ عبدالرشید کے کلکشن کا بھی ایک حصہ مع ان کے نام اور فوٹو کے رونق میوزیم تھا جو انھوں نے وقف کر دیا تھا، یہیں میوزیم کی طرف سے عصرانہ کا انتظام تھا جو بہت پر تکلف اور شان دار تھا، یہاں یہ بات نوٹ کر لیجئے کہ کانفرنس کے دوران کوئی استقبالیہ، کوئی لंच اور کوئی ڈنر ایسا نہیں ہوا جو نہایت پر تکلف اور شان دار نہ ہو اس لئے اب میں آئندہ صرف استقبالیہ لंच یا ڈنر لکھوں گا اور اس کو کسی صفت سے موصوف نہ کروں گا۔ میں عادی لंच اور ڈنر کے درمیان چائے کی ایک پیالی کے سوا کچھ نہیں کھاتا، لیکن یہاں چکن ٹی جو پیٹری کے اقسام میں مجھے سب سے زیادہ مرغوب ہے اس قدر اعلیٰ قسم کی اور گرم تھی کہ اس کے تین پیس نوش جان کر گیا، اس کے بعد مغرب کے قریب ہم سب ہوٹل واپس آ گئے۔

ان اجتماعات کا ایک بڑا فائدہ یہ ہوتا ہے کہ کچھ پڑانے دوستوں سے ملاقات ہو جاتی ہے اور کچھ نئے لوگوں سے تعارف اور ان میں سے بعضوں سے دوستی ہو جاتی ہے، حکیم محمد سعید صاحب سے تو ملاقات صبح جب مندوبین اسلام آباد سے آئے تھے اسی وقت ہو گئی تھی، ان سے اور ان کے خاندان سے گھر کے سے اور دیرینہ تعلقات ہیں، مندوبین میں متعدد حضرات میرے پہلے سے جاننے پہچانے اور بعض ذاتی دوست بھی ہیں مثلاً ڈرین کے ڈاکٹر صلح مال اور انکی بیگم، جاپان کے عبدالکریم اسٹو، ایران کے مجتہد زادہ - کوہیت کے شیخ یوسف رفاعی، امریکہ کے پروفیسر منٹگمری واٹ، مصر کے ڈاکٹر عبدالحمید، محمود شیخ ازہر، وغیرہ وغیرہ، مغرب کی نماز کے بعد ان سب حضرات سے ملاقات اور بات چیت ہوئی۔

مولانا کوثر نیازی [مولانا کوثر نیازی سے اب تک ملاقات نہیں ہوئی تھی، اگرچہ ان کا قیام میرے کمرہ کے سامنے والے کمرہ میں ہی تھا۔ مگر ان کے کمرہ پر پیرا تھا اس لئے میں نے وہاں جا کر ملنا مناسب نہیں سمجھا، پھر وہ باہر نکلے تو مجمع میں دل مل گئے، اور مجمع میں گھس کر کسی سے ملنا میری اقتاد طبع کے خلاف ہے، البتہ یہیں ہونے میں پنجاب کے چیف منسٹر یا گورنر کی طرف سے جو ڈنر تھا اس میں ایک موقع پر میرا آنا مناسب ہو گیا اور میں نے ان کو اپنا نام بتایا تو زور سے اٹھا کہتے ہوئے بنگلہ گئے، مولانا فڈرل گورنمنٹ میں اوقات اور امور مذہبی کے وزیر ہیں، نہایت ذہین، طباع اور بڑے وجیہ اور فاضل ہیں، انگریزی، عربی اور اردو تینوں زبانوں کی تحریر و تقریر پر قادر ہیں، اب تک ایک درجن سے زائد کتابیں جن کا تعارف آئندہ کرایا جائے گا ان کے قلم سے نکل کر شائع ہو چکی ہیں اور وہ تینوں زبانوں میں ہیں۔ کانفرنس میں انھوں نے تینوں زبانوں میں تقریریں کیں، اردو زبان کے پر جوش خطیب اور مقرر ہیں اور پنجابی تو ان کی مادری زبان ہے اس کے تو ہمیں گئے ہی، مولانا نے جیسا کہ انھوں نے بیان کیا، میری سب کتابیں پڑھی ہیں اور ان کے قدر دان ہیں، علی الخصوص ایک صحبت میں صدیق اکبر کی بے حد تعریف کی اور فرمایا ”میرے نزدیک اسلامی لٹریچر میں اس کتاب کا جواب نہیں“ اور یہ فرما کر دعائیں دیں، برہان کا شروع سے بڑے شوق اور پابندی سے مطالعہ

کہتے ہیں، چنانچہ احمد سعید صاحب ملاح آبادی نے اپنی کتاب ”آج کا پاکستان“ میں مولانا کوثر نیازی سے انٹرویو کے سلسلہ میں بھی اس کا ذکر کیا ہے، کئی سال کے تعطل کے بعد ہندوستان اور پاکستان میں رسائل و مجلات پہلی آمد و رفت کا راستہ کھلا تو وزارت کے سکرٹری زاہد ملک صاحب نے مولانا کی طرف سے اڈیٹر برہان کو خط لکھا کہ ”اب راستہ کھل گیا ہے، رسالہ جاری کر دیجئے، اور زچندہ بھیجنے کا جب امکان ہوگا اُس وقت بھیج دیا جائے گا، دفتر کی جانب سے جواب گیا کہ رسالہ جاری کیا جا رہا ہے، اب آئندہ یہ آپ کے پاس اعزازی آتا رہے گا آپ چندہ کا خیال نہ کریں“ برہان کے ساتھ اس درجہ تعلق کے باعث مولانا کو میرے ساتھ بھی محبت اور اخلاص کا گہرا تعلق ہے جس کا اظہار کانفرنس کے دوران میں اور اُس کے بعد بھی بار بار ہوا، اس وقت ہماری یہ ملاقات پہلی تھی مگر مولانا اس طرح ملے کہ گویا برسوں کے ساتھی اور دوست ہیں، پنجاب کے گورنر اور چیف منسٹر اس وقت ساتھ تھے مولانا نے ان سے میرا تعارف کرایا تو یہی کہہ کر کہ یہ اُس رسالہ کے اڈیٹر ہیں جسے میں بڑے شوق سے پڑھتا ہوں، مولانا علمی اور ادبی کمالات کے ساتھ بڑے خوش اخلاق، شگفتہ طبع اور بذلہ سنج بھی ہیں اور شعر بھی کہتے ہیں، ان کی نعتیں اور غزلیں قوال گاتے ہیں اور ریڈیو سے نشر ہوتی ہیں۔

باقی

حیات مولانا عبدالحی

مؤلفہ: جناب مولانا سید ابوالحسن علی ندوی

سابق ناظم ندوۃ العلماء جناب مولانا حکیم عبدالحی حسنی صاحب کے سوانح حیات علمی و دینی کمالات و خدمات کا تذکرہ اور ان کی عربی و اردو تصانیف پر تبصرہ آخر میں مولانا کے فرزند اکبر جناب حکیم سید عبدالحی کے مختصر حالات بیان کئے گئے ہیں۔

کتابت و طباعت معیاری، تقطیع متوسط ۲۰ × ۲۶، قیمت ۱۲/۵ بلا جلد

ندوۃ المصنفین، اردو بازار جامع مسجد دہلی